

# ប្រកាស

ស្តីពី

ការធ្វើប្រតិបត្តិកម្មអំណាចជល់អភិបាលខេត្ត ក្រុង  
ក្នុងការជួយគាំទ្រដល់ក្រុមប្រឹក្សាឃុំ សង្កាត់



រាជរដ្ឋាភិបាលកម្ពុជា

ក្រសួងមហាផ្ទៃ

នគរបាល

លេខ : ១៧៧៤ ប . ក



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ប្រកាស

ស្តីពី

ការធ្វើប្រតិភូកម្មអំណាចដល់អភិបាលខេត្ត ក្រុង

ក្នុងការជួយគាំទ្រដល់ក្រុមប្រឹក្សាឃុំ សង្កាត់

សហរដ្ឋមន្ត្រី

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា ។
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី ។
- បានឃើញព្រះរាជក្រមលេខ នស/រកម ០១៩៦/០៥ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ ។
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី ១៩ ខែ មីនា ឆ្នាំ ២០០១ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់ ។
- បានឃើញព្រះរាជក្រឹត្យលេខ នស/រកត/០៥០១/១៧៥ ចុះថ្ងៃទី ១៨ ខែ ឧសភា ឆ្នាំ ២០០១ ស្តីពីការបង្កើតគណៈកម្មាធិការជាតិគាំទ្រឃុំ សង្កាត់ ។
- បានឃើញអនុក្រឹត្យលេខ ១៦ អនក្រ ចុះថ្ងៃទី ២០ ខែ ធ្នូ ឆ្នាំ ១៩៩៣ ស្តីពីការរៀបចំ និង ការប្រព្រឹត្តទៅនៃក្រសួងមហាផ្ទៃ ។
- បានឃើញអនុក្រឹត្យលេខ ២២ អនក្រ.បក ចុះថ្ងៃទី ២៥ ខែ មីនា ឆ្នាំ ២០០២ ស្តីពីការធ្វើវិមជ្ឈការអំណាច តួនាទី និង ភារកិច្ច ទៅអោយក្រុមប្រឹក្សាឃុំ សង្កាត់
- យោងតាមសេចក្តីសម្រេចនៃអង្គប្រជុំរបស់គណៈកម្មាធិការជាតិគាំទ្រឃុំ សង្កាត់ កាលពីថ្ងៃទី ១៤ ខែ មីនា ឆ្នាំ ២០០២ ។

ស រ ក ច

**ជំពូកទី១**  
**អំពីបទប្បញ្ញត្តិទូទៅ**

**ប្រការ១.-**

ត្រូវបានធ្វើប្រតិភូកម្មអំណាចដល់អភិបាលខេត្ត ក្រុង ក្នុងនាមរដ្ឋមន្ត្រីក្រសួងមហាផ្ទៃ ដើម្បីសម្របសម្រួលការអនុវត្តច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង ការអនុវត្តន៍គោលនយោបាយវិមជ្ឈការ នៅតាមខេត្ត ក្រុងនីមួយៗ ផ្អែកតាមការសម្រេចរបស់គណៈកម្មាធិការជាតិគាំទ្រឃុំ សង្កាត់ (គ.យ.ស.) ។

បទប្បញ្ញត្តិទាំងឡាយនៃប្រកាសនេះចែងអំពីតួនាទី និង ការទទួលខុសត្រូវចំបងៗរបស់អភិបាលខេត្ត ក្រុង ក្រោមច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង គោលនយោបាយវិមជ្ឈការ ។

**ប្រការ២.-**

អភិបាលខេត្ត ក្រុងត្រូវជួយដល់ក្រុមប្រឹក្សាឃុំ សង្កាត់ឱ្យមានសមត្ថភាពដើម្បីអនុវត្តអំណាច និង មុខងារស្របទៅតាម -

- ច្បាប់ស្តីពីការគ្រប់គ្រងរដ្ឋបាលឃុំ សង្កាត់
- ព្រះរាជក្រឹត្យ និង
- អនុក្រឹត្យ ប្រកាស ឬ លិខិតបទដ្ឋាននានាដែលមានជាធរមាន ។

**ប្រការ៣.-**

អភិបាលខេត្ត ក្រុងត្រូវជួយដល់ក្រុមប្រឹក្សាឃុំ សង្កាត់ក្នុងការបន្តអនុវត្តកិច្ចព្រមព្រៀង ឬ ការចាត់ចែងបន្តនូវការងារដែលបានធ្វើឡើងក្នុងនាមឃុំ សង្កាត់មុនពេលបោះឆ្នោតជ្រើសរើសក្រុមប្រឹក្សាឃុំ សង្កាត់ក្នុងករណីដែលកិច្ចព្រមព្រៀង ឬ ការងារទាំងនោះមានលក្ខណៈសមស្របតាមច្បាប់ស្តីពីការគ្រប់គ្រងរដ្ឋបាលឃុំ សង្កាត់ ព្រះរាជក្រឹត្យ អនុក្រឹត្យ និង លិខិតបទដ្ឋាននានាដែលមានជាធរមាន ។

ចំពោះកិច្ចព្រមព្រៀង ឬ ការងារនានាដែលបានធ្វើឡើងក្នុងនាមឃុំ សង្កាត់ មុនពេលបោះឆ្នោតជ្រើសរើសក្រុមប្រឹក្សាឃុំ សង្កាត់ ក្រុមប្រឹក្សាឃុំ សង្កាត់ក៏អាចបន្តអនុវត្តបាន ប្រសិនក្រុមប្រឹក្សាឃុំ សង្កាត់យល់ឃើញថាកិច្ចព្រមព្រៀង ឬ ការងារទាំងនោះមិនផ្ទុយនឹងគោលការណ៍ច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង គោលនយោបាយវិមជ្ឈការ ប៉ុន្តែត្រូវជូនព័ត៌មានដល់អភិបាលខេត្ត ក្រុង ។

ចំពោះកិច្ចព្រមព្រៀង ឬ ការងារណាមួយដែលនៅស្រពិចស្រពិល ក្រុមប្រឹក្សាឃុំ សង្កាត់ត្រូវពិគ្រោះយោបល់ជាមួយអភិបាលខេត្ត ក្រុង តាមរយៈអភិបាលស្រុក ខណ្ឌមុននឹងបន្តអនុវត្ត ។

**ជំពូកទី២**

**អំពីអង្គការរដ្ឋបាលមូលដ្ឋាន**

**ប្រការ៤. -**

ត្រូវបង្កើតឱ្យមានអង្គការរដ្ឋបាលមូលដ្ឋានចំណុះសាលាខេត្ត ក្រុង និង សាលាស្រុក ខណ្ឌ ដើម្បីធ្វើជាសេនាធិការជូនអភិបាលខេត្ត ក្រុង ស្រុក ខណ្ឌក្នុងការអនុវត្តគោលនយោបាយវិមជ្ឈការ ។

ការរៀបចំ និង ការប្រព្រឹត្តទៅនៃអង្គការរដ្ឋបាលមូលដ្ឋានត្រូវកំណត់ដោយប្រកាសដោយឡែករបស់រដ្ឋមន្ត្រីក្រសួងមហាផ្ទៃ តាមការសម្រេចរបស់គណៈកម្មាធិការជាតិគាំទ្រឃុំ សង្កាត់ ។

**ប្រការ៥. -**

អភិបាលខេត្ត ក្រុង គឺជាច្រកផ្លូវការនៃទំនាក់ទំនងរវាងក្រុមប្រឹក្សាឃុំ សង្កាត់ នៅក្នុងខេត្ត ក្រុងរបស់ខ្លួន ជាមួយរាជរដ្ឋាភិបាល ក្រសួង ស្ថាប័ន ឬ ភ្នាក់ងាររបស់រាជរដ្ឋាភិបាល ព្រមទាំងអង្គការជាតិ និង អន្តរជាតិ នានា ។

**ជំពូកទី៣**

**អំពីការកសាងសមត្ថភាព**

**ប្រការ៦. -**

អភិបាលខេត្ត ក្រុងត្រូវវាយតម្លៃហើយធានាថា +

- អង្គការរដ្ឋបាលមូលដ្ឋានក្នុងខេត្ត ក្រុងរបស់ខ្លួនមានធនធានមនុស្ស និង ធនធានសំភារៈ សមស្របក្នុងការអនុវត្តគោលនយោបាយវិមជ្ឈការ ។

- មន្ត្រីដែលបំរើការងារក្នុងអង្គការនេះ មានសមត្ថភាពគ្រប់គ្រាន់ និង អនុវត្តបានត្រឹមត្រូវតាមតួនាទី និង ការទទួលខុសត្រូវក្នុងការអនុវត្តន៍ច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង លិខិតបទដ្ឋាននានាសំរាប់អនុវត្តច្បាប់នេះ ។

ក្នុងករណីដែលមិនអាចធានាបាននូវបញ្ហាខាងលើនេះ អភិបាលខេត្ត ក្រុងត្រូវអន្តរាគមន៍មកក្រសួងមហាផ្ទៃក្នុងការផ្តល់នូវធនធានមនុស្ស និង ធនធានសំភារៈ អោយបានសមស្រប និង ទាន់ពេលវេលា ព្រមទាំងការបណ្តុះបណ្តាលសមត្ថភាព ដើម្បីបង្កលក្ខណៈអោយមន្ត្រីទាំងនោះទទួលបាននូវការយល់ដឹងសមស្របពីមុខជំនាញដែលពាក់ព័ន្ធ និង មានឥរិយាបថការងារឱ្យបានត្រឹមត្រូវ ។

**ប្រការ៧. -**

អភិបាលខេត្ត ក្រុងត្រូវត្រួតពិនិត្យ និង វាយតម្លៃ +

- អំពីការអនុវត្តន៍នូវតួនាទី និង ការទទួលខុសត្រូវរបស់ក្រុមប្រឹក្សាឃុំ សង្កាត់ ស្បៀងឃុំ សង្កាត់ និង មន្ត្រីដែលបានតែងតាំងដោយក្រុមប្រឹក្សាឃុំ សង្កាត់ ដើម្បីរៀបចំការកសាងសមត្ថភាពឱ្យបានសមស្រប

- អំពីតម្រូវការខាងធនធានមនុស្ស និងធនធានសំភារៈសមស្រប សម្រាប់ក្រុមប្រឹក្សាឃុំ សង្កាត់

- អំពីការយល់ដឹងជំនាញ និង ឥរិយាបថការងាររបស់មន្ត្រីដែលបានតែងតាំង និង ដែលបានបោះឆ្នោតជ្រើសរើសឡើងដោយប្រជាពលរដ្ឋ ក្នុងការអនុវត្តតួនាទី និង ការទទួលខុសត្រូវរបស់ស្តីពីការគ្រប់គ្រងរដ្ឋបាលឃុំ សង្កាត់ និង លិខិតបទដ្ឋាននានាសំរាប់អនុវត្តច្បាប់នេះ ។

**ប្រការ៨.-**

អភិបាលខេត្ត ក្រុងត្រូវពិនិត្យ និង វាយតម្លៃ អំពីការកំណត់តួនាទី និង ការទទួលខុសត្រូវរបស់មន្ត្រីនៃក្រសួងពាក់ព័ន្ធ ឬ ភ្នាក់ងាររបស់រាជរដ្ឋាភិបាលក្នុងរដ្ឋបាលខេត្ត ក្រុងរបស់ខ្លួន និង អំពីកិរិយាល័យដឹង និង ឥរិយាបថរបស់មន្ត្រីទាំងនោះ ដើម្បីអនុវត្តន៍តួនាទី និង ការទទួលខុសត្រូវរបស់ខ្លួន ក្រោមច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង លិខិតបទដ្ឋាននានាសំរាប់អនុវត្តច្បាប់នេះ ។

**ប្រការ៩.-**

អភិបាលខេត្ត ក្រុងត្រូវពិនិត្យ និង វាយតម្លៃអំពីសមត្ថភាព និង លទ្ធភាពរបស់ប្រជាពលរដ្ឋនៅក្នុងខេត្ត ក្រុងរបស់ខ្លួន ដើម្បីធ្វើអន្តរាគមន៍លើការបង្កើនសមត្ថភាពអាចបានសមស្របតាមរយៈការអប់រំការបណ្តុះបណ្តាលដោយសៀវភៅ ឯកសារ ផ្សារបូកាត ការផ្សព្វផ្សាយ តតិមានផ្សេងៗ ព្រមទាំងការអប់រំតាមរយៈវិទ្យុ ទូរទស្សន៍ កាំសែត និង ប្រព័ន្ធផ្សព្វផ្សាយដទៃទៀត ដើម្បីរួមចំណែកក្នុងការគ្រប់គ្រងកិច្ចការឃុំ សង្កាត់របស់ខ្លួន ក្រោមច្បាប់ស្តីពីការគ្រប់គ្រងរដ្ឋបាលឃុំ សង្កាត់ ។

**ប្រការ១០.-**

អភិបាលខេត្ត ក្រុងត្រូវសហការជាមួយស្ថាប័នពាក់ព័ន្ធ ដើម្បីធានាឱ្យមានការបង្កើនសមត្ថភាព ការផ្តល់ធនធានអោយបានសមស្របដល់រដ្ឋបាលខេត្ត ក្រុងរបស់ខ្លួន ក្រុមប្រឹក្សាឃុំ សង្កាត់ មន្ត្រីរបស់រាជរដ្ឋាភិបាល និង ភ្នាក់ងាររបស់ខ្លួន ព្រមទាំងប្រជាពលរដ្ឋទូទៅសំរាប់ ដំណើរការ និង ចូលរួមក្នុងដំណើរការអភិបាលកិច្ចឃុំ សង្កាត់តាមបែបវិមជ្ឈការ ។

**ជំពូកទី៤**

**អំពីការត្រួតពិនិត្យ និង ការធ្វើអន្តរាគមន៍**

**ប្រការ១១.-**

បន្ទាប់ពីកិច្ចប្រជុំដំបូងរបស់ក្រុមប្រឹក្សាឃុំ សង្កាត់ អភិបាលខេត្ត ក្រុងត្រូវពិនិត្យ និង តាមដានអំពីដំណើរការរបស់ក្រុមប្រឹក្សាឃុំ សង្កាត់ដើម្បីធានាថា -

- ប្រធានក្រុមប្រឹក្សាឃុំ សង្កាត់បានធ្វើជាអធិបតីក្នុងការរៀបចំកិច្ចប្រជុំក្រុមប្រឹក្សាឃុំ សង្កាត់
- ក្រុមប្រឹក្សាឃុំ សង្កាត់បានប្រជុំយ៉ាងហោចណាស់មួយដងក្នុងមួយខែ
- បទបញ្ជាផ្ទៃក្នុងដែលក្រុមប្រឹក្សាឃុំ សង្កាត់ បានរៀបចំ និង អនុម័ត ត្រឹមត្រូវតាមគោលការណ៍ណែនាំរបស់រដ្ឋមន្ត្រីក្រសួងមហាផ្ទៃ
- រាល់កិច្ចប្រជុំរបស់ក្រុមប្រឹក្សាឃុំ សង្កាត់ត្រូវបានកោះប្រជុំ បានប្រព្រឹត្តទៅ និង បានកត់ត្រាត្រឹមត្រូវតាមបទបញ្ជាផ្ទៃក្នុងរបស់ក្រុមប្រឹក្សាឃុំ សង្កាត់
- រាល់កិច្ចប្រជុំក្រុមប្រឹក្សាឃុំ សង្កាត់ត្រូវបានប្រព្រឹត្តឡើងជាសាធារណៈ និងក្នុងលក្ខណៈប្រជាធិបតេយ្យ
- រាល់កិច្ចប្រជុំក្រុមប្រឹក្សាឃុំ សង្កាត់មានរបៀបរៀបរយល្អ ។

**ប្រការ១២. -**

អភិបាលខេត្ត ក្រុងត្រូវពិនិត្យ និង វាយតម្លៃអំពីការបំពេញការងាររបស់មេឃុំ ចៅសង្កាត់អោយបានត្រឹមត្រូវតាមច្បាប់ស្តីពីការគ្រប់គ្រងរដ្ឋបាលឃុំ សង្កាត់ និង លិខិតបទដ្ឋានពាក់ព័ន្ធនានាក្នុងការ +

- អនុវត្តន៍សេចក្តីសំរេចរបស់ក្រុមប្រឹក្សាឃុំ សង្កាត់
- អនុវត្តន៍តាមគោលនយោបាយរបស់ក្រុមប្រឹក្សាឃុំ សង្កាត់
- ធ្វើសេចក្តីរាយការណ៍ប្រចាំខែជូនក្រុមប្រឹក្សាឃុំ សង្កាត់អំពីការអនុវត្តន៍ការងារ
- ជួយក្រុមប្រឹក្សាឃុំ សង្កាត់ក្នុងការធ្វើផែនការហិរញ្ញវត្ថុ និង ការងារផ្សេងៗទៀតដែលក្រុមប្រឹក្សា

ឃុំ សង្កាត់ប្រគល់ឱ្យ ។

**ប្រការ១៣. -**

អភិបាលខេត្ត ក្រុងត្រូវពិនិត្យនិង វាយតម្លៃអំពីការបង្កើត និង កិច្ចដំណើរការនៃគណៈកម្មាធិការនានារបស់មេឃុំ ចៅសង្កាត់ ។

ទន្ទឹមនឹងនេះអភិបាលខេត្ត ក្រុងត្រូវពិនិត្យ វាយតម្លៃ និង ធានាឱ្យការប្រជុំគណៈកម្មាធិការនីមួយៗបានដំណើរការសមស្របតាមបទបញ្ជាផ្ទៃក្នុងសំរាប់ក្រុមប្រឹក្សាឃុំ សង្កាត់ និង គណៈកម្មាធិការជំនួយការ ។

**ប្រការ១៤. -**

អភិបាលខេត្ត ក្រុងត្រូវពិនិត្យ វាយតម្លៃ និង ធានាឱ្យការជ្រើសរើសមេភូមិ និង ជំនួយការមេភូមិការផ្លាស់ប្តូរមេភូមិ និង ជំនួយការមេភូមិ ព្រមទាំងការអនុវត្តន៍ភារកិច្ចរបស់មេភូមិ និង ជំនួយការមេភូមិបានសមស្របទៅតាមសេចក្តីណែនាំរបស់រដ្ឋមន្ត្រីក្រសួងមហាផ្ទៃ ។

ក្នុងករណីដែលការជ្រើសរើសមេភូមិ និង ជំនួយការមេភូមិមិនបានដំណើរការសមស្របទៅតាមបែបបទ និង នីតិវិធីដែលបានចែងក្នុងសេចក្តីណែនាំរបស់រដ្ឋមន្ត្រីក្រសួងមហាផ្ទៃ អភិបាលខេត្ត ក្រុងត្រូវធ្វើការណែនាំជា

លាយលក្ខណ៍អក្សរ ដើម្បីឱ្យក្រុមប្រឹក្សាឃុំ សង្កាត់ធ្វើការកែតម្រូវជាបន្ទាន់ ។

ក្នុងករណីដែលមេភូមិ ឬ ជំនួយការមេភូមិអនុវត្តមិនបានត្រឹមត្រូវទៅតាមតួនាទី ភារកិច្ច របស់ខ្លួន អភិបាលខេត្ត ក្រុងត្រូវស្នើសុំទៅក្រុមប្រឹក្សាឃុំ សង្កាត់ ៖

- ឱ្យធ្វើការស៊ើបអង្កេត និង វាយតម្លៃអំពីការខ្វះខាតទាំងនោះ និង វិធានការនានារបស់ក្រុមប្រឹក្សា ឃុំ សង្កាត់ ដើម្បីកែលំអរការខ្វះខាតទាំងនោះ

- ឱ្យធ្វើសេចក្តីរាយការណ៍ជាលាយលក្ខណ៍អក្សរអំពីលទ្ធផលនៃការដោះស្រាយ និង ការកែលំអរចំណុច ខ្វះខាតរបស់មេភូមិ ឬ ជំនួយការមេភូមិជូនអភិបាលខេត្ត ក្រុងវិញ ។

**ប្រការ១៥.-**

អភិបាលខេត្ត ក្រុងត្រូវធ្វើអន្តរាគមន៍ក្នុងសមត្ថកិច្ចនៃសិទ្ធិអំណាចជាផ្លូវការរបស់ខ្លួន ហើយត្រូវ រាយការណ៍ជាបន្ទាន់ជូនរដ្ឋមន្ត្រីក្រសួងមហាផ្ទៃ ពេលដែលសមាជិកក្រុមប្រឹក្សាឃុំ សង្កាត់ណាមួយទទួលបានការចោទ ប្រកាន់ ការចាប់ខ្លួន ឬ ការឃុំខ្លួនដោយសារការបញ្ចេញមតិ ឬ ការនិយាយស្តីនៅក្នុងអង្គប្រជុំរបស់ក្រុមប្រឹក្សាឃុំ សង្កាត់ ។

**ប្រការ១៦.-**

អភិបាលខេត្ត ក្រុងត្រូវត្រួតពិនិត្យ និង ធ្វើអន្តរាគមន៍ ចំពោះក្រុមប្រឹក្សាឃុំ សង្កាត់ណាមួយដែលធ្វើ សកម្មភាពហួសពីសមត្ថកិច្ចនៃមុខងារ និង អំណាចរបស់ខ្លួន ឬ ក៏មិនអនុវត្តតាមនីតិវិធី និង ភារកិច្ចដែលច្បាប់ បានតម្រូវ ។

អភិបាលខេត្ត ក្រុងត្រូវធានាកែតម្រូវកំហុសឆ្គងទាំងនេះជាបន្ទាន់ ដោយអនុលោមទៅតាមគោលការណ៍ ទូទៅដែលបានចែងក្នុងប្រកាសនេះ ។

**ប្រការ១៧.-**

អភិបាលខេត្ត ក្រុងត្រូវផ្តួចផ្តើមគំនិត និង អនុវត្តការត្រួតពិនិត្យលើសេចក្តីសម្រេច ឬ សកម្មភាពរបស់ ក្រុមប្រឹក្សាឃុំ សង្កាត់ ឬ ធ្វើអន្តរាគមន៍លើសេចក្តីសម្រេច ឬ សកម្មភាពរបស់ក្រុមប្រឹក្សាឃុំ សង្កាត់ ក្នុងករណី៖

- ការត្រួតពិនិត្យ និង ការធ្វើអន្តរាគមន៍ ត្រូវបានតម្រូវយ៉ាងជាក់លាក់ក្នុងក្របខ័ណ្ឌច្បាប់ ឬ លិខិត បទដ្ឋានពាក់ព័ន្ធ

- មានការឆ្លើយតបទៅនឹងសេចក្តីរាយការណ៍ ឬ ការប្តឹងតវ៉ាដល់អភិបាលខេត្ត ក្រុង ។

**ប្រការ១៨.-**

ក្នុងករណីដែលច្បាប់ ឬ លិខិតបទដ្ឋានតម្រូវអោយអភិបាលខេត្ត ក្រុងធ្វើអន្តរាគមន៍ទៅលើសេចក្តីសម្រេច ឬ សកម្មភាពរបស់ក្រុមប្រឹក្សាឃុំ សង្កាត់ ឬ ធ្វើអន្តរាគមន៍លើឃុំ សង្កាត់ណាមួយ អភិបាល ខេត្ត ក្រុងត្រូវធានា

ថា ក្រុមប្រឹក្សាឃុំ សង្កាត់បាន ឬ នឹងអនុវត្តតាមនីតិវិធីដែលបានតម្រូវដោយ +

- ច្បាប់ស្តីពីការគ្រប់គ្រងរដ្ឋបាល ឃុំ សង្កាត់
- ព្រះរាជក្រឹត្យ
- អនុក្រឹត្យ ប្រកាស ឬ លិខិតបទដ្ឋាននានាដែលបានអនុម័តយល់ព្រម ដោយគណៈកម្មាធិការជាតិគាំទ្រ

ឃុំ សង្កាត់

- បទបញ្ជាផ្ទៃក្នុង ដីកា ឬ សេចក្តីសម្រេចរបស់ក្រុមប្រឹក្សាឃុំ សង្កាត់ ។

**ប្រការ១៩.-**

ក្នុងករណីដែលអភិបាលខេត្ត ក្រុងទទួលបានព័ត៌មានថា ក្រុមប្រឹក្សាឃុំ សង្កាត់មិនអនុវត្តតាមនីតិវិធី និង ភារកិច្ចដែលច្បាប់បានតម្រូវ អភិបាលខេត្ត ក្រុងត្រូវស្វែងរកហេតុផលឱ្យបានគ្រប់គ្រាន់ ដើម្បីបញ្ជាក់ថា ព័ត៌មាននោះត្រឹមត្រូវ ឬ មិនត្រឹមត្រូវ ។

អភិបាលខេត្ត ក្រុងអាចតែងតាំងបុគ្គលដែលមានសមត្ថភាពសមស្រប ឬ គណៈកម្មការ ឱ្យស៊ើបអង្កេត បញ្ហានេះ ដើម្បី រាយការណ៍អោយខ្លួនវិញ។

**ប្រការ២០.-**

បុគ្គល ឬ គណៈកម្មការដែលតែងតាំងដោយអភិបាលខេត្ត ក្រុងមានតួនាទីត្រឹមតែស៊ើបអង្កេត ដើម្បីធ្វើ សេចក្តីរាយការណ៍ជូនអភិបាលខេត្ត ក្រុង រួចហើយអភិបាលខេត្ត ក្រុងត្រូវកំណត់ ថាតើក្រុមប្រឹក្សាឃុំ សង្កាត់ នោះធ្វើសកម្មភាពត្រឹមត្រូវ ឬ មិនត្រឹមត្រូវតាមសមត្ថកិច្ចនៃមុខងារ និង អំណាចរបស់ខ្លួន និង នីតិវិធីដែល បានតម្រូវដោយ +

- ច្បាប់ស្តីពីការគ្រប់គ្រងរដ្ឋបាល ឃុំ សង្កាត់
- ព្រះរាជក្រឹត្យ
- អនុក្រឹត្យ ប្រកាស ឬ លិខិតបទដ្ឋាននានាដែលបានអនុម័តយល់ព្រមដោយគណៈកម្មាធិការជាតិគាំទ្រ

ឃុំ សង្កាត់

- បទបញ្ជាផ្ទៃក្នុង ដីកា ឬ សេចក្តីសម្រេចរបស់ក្រុមប្រឹក្សាឃុំ សង្កាត់ ។

**ប្រការ២១.-**

បុគ្គល ឬ គណៈកម្មការដែលបានតែងតាំងដោយអភិបាលខេត្ត ក្រុងអាចត្រួតពិនិត្យឯកសារពាក់ព័ន្ធ នីតិវិធី ឬ សកម្មភាពរបស់ក្រុមប្រឹក្សាឃុំ សង្កាត់ទាំងអស់ និងអាចធ្វើការសាកសួរព័ត៌មានដែលពាក់ព័ន្ធសម ស្រប ព្រមទាំងអាចតម្រូវអោយស្ម័គ្រឃុំ សង្កាត់ផ្តល់ព័ត៌មានដែលចាំបាច់ ។

**ប្រការ២២. -**

ប្រសិនបើបុគ្គល ឬ គណៈកម្មការនោះរកឃើញថាក្រុមប្រឹក្សាឃុំ សង្កាត់ធ្វើសកម្មភាព មិនស្របទៅតាម សមត្ថកិច្ចនៃមុខងារ ឬ អំណាចរបស់ខ្លួន ឬ មិនបានអនុវត្តតាមនីតិវិធី និង ភារកិច្ចដែលច្បាប់បានតម្រូវ បុគ្គល ឬ គណៈកម្មការនោះត្រូវធ្វើរបាយការណ៍ជូនអភិបាលខេត្ត ក្រុង ។

របាយការណ៍នោះត្រូវដាក់បញ្ចូលនូវ ÷

- ហេតុផលនៃកំហុសឆ្គង
- វិធីសាស្ត្រកែតម្រូវកំហុសឆ្គង
- ប្រភេទនៃសកម្មភាព ឬ ការធ្វើអន្តរាគមន៍ដទៃទៀតដែលត្រូវការ
- ការគាំទ្រ និង ការកសាងសមត្ថភាពណាមួយដែលត្រូវតែផ្តល់អោយក្រុមប្រឹក្សាឃុំ សង្កាត់ ដើម្បី ឱ្យក្រុមប្រឹក្សាឃុំ សង្កាត់ប្រតិបត្តិអំណាច និង មុខងាររបស់ខ្លួនអោយបានត្រឹមត្រូវ និង ដើម្បីជំរុញការអនុវត្ត មុខងារ ភារកិច្ចរបស់ក្រុមប្រឹក្សាឃុំ សង្កាត់អោយកាន់តែប្រសើរឡើង ។

**ប្រការ២៣. -**

ផ្អែកតាមសេចក្តីរាយការណ៍របស់បុគ្គល ឬ គណៈកម្មការដូចមានចែងក្នុងប្រការ២២ នៃប្រកាសនេះ អភិបាលខេត្ត ក្រុងត្រូវ ÷

- ផ្តល់យោបល់ជាលាយលក្ខណ៍អក្សរដល់ក្រុមប្រឹក្សាឃុំ សង្កាត់ ដើម្បីបញ្ជាក់អំពីនីតិវិធី និង តម្រូវការ ផ្នែកច្បាប់អ្វីខ្លះដែលក្រុមប្រឹក្សា ឃុំ សង្កាត់ត្រូវអនុវត្ត
- ណែនាំជាលាយលក្ខណ៍អក្សរដល់ក្រុមប្រឹក្សាឃុំ សង្កាត់ អោយកែតម្រូវកំហុសឆ្គងក្នុងកំឡុងពេលសមស្រប និង រាយការណ៍ជូនខ្លួនវិញពេលដែលការកែតម្រូវនោះត្រូវបានបញ្ចប់រួចរាល់ ។

**ប្រការ២៤. -**

នៅពេលដែលក្រុមប្រឹក្សាឃុំ សង្កាត់មិនមានសមត្ថភាពកែតម្រូវកំហុសឆ្គងនោះ អភិបាលខេត្ត ក្រុងត្រូវ ធ្វើកិច្ចការនោះជំនួស ហើយត្រូវចាត់វិធានការចាំបាច់ដើម្បីអភិវឌ្ឍន៍សមត្ថភាពរបស់ក្រុមប្រឹក្សាឃុំ សង្កាត់ ។

អភិបាលខេត្ត ក្រុងត្រូវធ្វើសេចក្តីរាយការណ៍ និង ផ្តល់អនុសាសន៍ដល់រដ្ឋមន្ត្រីក្រសួងមហាផ្ទៃអំពី ក្រុមប្រឹក្សាឃុំ សង្កាត់ណាមួយ ÷

- ដែលមិនបានកែតម្រូវកំហុសឆ្គងក្នុងរយៈពេល៦ខែបន្ទាប់ពីការធ្វើអន្តរាគមន៍
- ដែលជាទូទៅមិនអនុវត្តតាមនីតិវិធី និង ភារកិច្ចដែលច្បាប់បានតម្រូវ
- ដែលប្រព្រឹត្តជ្មុយនឹងរដ្ឋធម្មនុញ្ញឬជ្មុយនឹងគោលនយោបាយរាជរដ្ឋាភិបាលដូចមានចែងក្នុងច្បាប់

ព្រះរាជក្រឹត្យ អនុក្រឹត្យ ប្រកាស និង លិខិតបទដ្ឋាននានាដែលបានអនុម័តយល់ព្រមដោយគណៈកម្មាធិការជាតិ  
គាំទ្រឃុំ សង្កាត់ បទបញ្ជាផ្ទៃក្នុង ដីកា និង សេចក្តីសម្រេចរបស់ក្រុមប្រឹក្សាឃុំ សង្កាត់ ។

**ប្រការ២៥. -**

អភិបាលខេត្ត ក្រុងមិនអាចធ្វើសេចក្តីសម្រេចណាមួយក្នុងនាមក្រុមប្រឹក្សាឃុំ សង្កាត់បានទេ លើកលែងតែ  
ក្នុងករណីដែលប្រកាសនេះបានអនុញ្ញាតិអោយ ។

ក្នុងករណីនេះអភិបាលខេត្ត ក្រុងត្រូវធានាថា ក្រុមប្រឹក្សាឃុំ សង្កាត់អនុវត្តតាមនីតិវិធី និង ភារកិច្ចដែល  
ច្បាប់បានតម្រូវយ៉ាងជាក់លាក់ ។

**ប្រការ២៦. -**

អភិបាលខេត្ត ក្រុងត្រូវធ្វើការកត់ត្រា ត្រួតពិនិត្យ និង វាយតម្លៃចំពោះបញ្ហាទាំងឡាយដូចខាង  
ក្រោម ៖

- ពេលដែលសមាជិកក្រុមប្រឹក្សាឃុំ សង្កាត់ត្រូវបានតំរាមកំហែង ឃាត់ខ្លួន ឬ ឃុំខ្លួនដោយសារការ  
បញ្ជូញមតិ ឬ ការនិយាយនៅក្នុងកិច្ចប្រជុំរបស់ក្រុមប្រឹក្សាឃុំ សង្កាត់

- ការធ្វើសមាហរណកម្មរបស់កម្មវិធីអភិវឌ្ឍន៍នានាទៅក្នុងប្រព័ន្ធគ្រប់គ្រងរបស់ក្រុមប្រឹក្សាឃុំ សង្កាត់

- ពេលដែល ៖

- ការបោះឆ្នោត ឃុំ សង្កាត់មិនអាចប្រព្រឹត្តទៅបាន
- វិធានការដាក់វិន័យទៅលើសមាជិកក្រុមប្រឹក្សាឃុំ សង្កាត់
- សមាជិកក្រុមប្រឹក្សាឃុំ សង្កាត់ដែលបាត់បង់សមាជិកភាព ពីក្រុមប្រឹក្សាឃុំ សង្កាត់
- ក្រុមប្រឹក្សាឃុំ សង្កាត់ត្រូវបានរំសាយ ហើយការបោះឆ្នោតឡើងវិញអាចប្រព្រឹត្តទៅបាន
- ក្រុមប្រឹក្សាឃុំ សង្កាត់ត្រូវបានរំសាយហើយការបោះឆ្នោតឡើងវិញមិនអាចប្រព្រឹត្តទៅបាន
- មានបទល្មើសឧក្រិដ្ឋ ឬ បទល្មើសមជ្ឈិមកើតមាននៅក្នុងក្រុមប្រឹក្សាឃុំ សង្កាត់

- ការសម្របសម្រួល និង ការដោះស្រាយជម្លោះរបស់ក្រុមប្រឹក្សាឃុំ សង្កាត់ និង ការខ្វែងមតិគ្នារវាង  
ក្រុមប្រឹក្សាឃុំ សង្កាត់ និង អភិបាលខេត្ត ក្រុង

- ការធ្វើប្រតិភូកម្មអំណាចរបស់រដ្ឋទៅអោយឃុំ សង្កាត់
- ទំនាក់ទំនង រវាងក្រុមប្រឹក្សាឃុំ សង្កាត់ និង អង្គការមិនមែនរដ្ឋាភិបាល ជាតិ និង អន្តរជាតិ
- ការចាត់ចែងរួម ឬ កិច្ចសហការរវាងក្រុមប្រឹក្សាឃុំ សង្កាត់ និង ក្រុមប្រឹក្សាឃុំ សង្កាត់
- សំណើបង្កើត លុបចោល កែប្រែប្រទល់ និង ប្តូរឈ្មោះរបស់ឃុំ សង្កាត់
- បញ្ហាទាំងឡាយដែលតម្រូវអោយអភិបាលខេត្ត ក្រុងអនុវត្តក្នុងការអនុម័ត ការត្រួតពិនិត្យ ការកសាង

សមត្ថភាព ឬ ការធ្វើអន្តរាគមន៍ ។

**ប្រការ២៧.-**

អភិបាលខេត្ត ក្រុងត្រូវត្រួតពិនិត្យ និង វាយតម្លៃជាប្រចាំអំពីការវិវត្តន៍ប្រែប្រួល និង សមត្ថភាពរបស់ឃុំ សង្កាត់ ។

អភិបាលខេត្ត ក្រុងត្រូវធ្វើសេចក្តីវាយការណ៍ និង ផ្តល់អនុសាសន៍រៀងរាល់៣ខែម្តង អំពីការវិវត្តន៍ប្រែប្រួល និង សមត្ថភាពរបស់ឃុំ សង្កាត់ ជូនរដ្ឋមន្ត្រីក្រសួងមហាផ្ទៃ និង គណៈកម្មាធិការជាតិគាំទ្រឃុំ សង្កាត់ ។

**ប្រការ២៨.-**

គោលការណ៍ជាទូទៅដែលពាក់ព័ន្ធនឹងការត្រួតពិនិត្យ និង ការធ្វើអន្តរាគមន៍ ត្រូវដាក់អោយអនុវត្តផងដែរចំពោះបញ្ហាមួយចំនួនដែលទាក់ទងនឹងសេចក្តីសំរេច ឬ សកម្មភាពរបស់ក្រុមប្រឹក្សាឃុំ សង្កាត់ ។

បញ្ហាទាំងនោះរួមមាន ÷

- កិច្ចប្រជុំក្រុមប្រឹក្សាឃុំ សង្កាត់
- កិច្ចប្រជុំគណៈកម្មាធិការ
- ភារកិច្ចរបស់មេឃុំ ចៅសង្កាត់
- ការជ្រើសរើស និង របៀបរបបធ្វើការងាររបស់មេភូមិ
- ផែនការអភិវឌ្ឍន៍ឃុំ សង្កាត់
- ហិរញ្ញវត្ថុ និង ថវិកាឃុំ សង្កាត់
- ការអនុវត្តន៍ការងាររបស់ឃុំ សង្កាត់
- មោឃភាពសេចក្តីសំរេចរបស់ក្រុមប្រឹក្សាឃុំ សង្កាត់ និង ដីកាឃុំ សង្កាត់ ។

**ប្រការ២៩.-**

អភិបាលខេត្ត ក្រុងត្រូវសម្រេចយល់ព្រម ឬ មិនយល់ព្រមលើពាក្យស្នើរបស់ក្រុមប្រឹក្សាឃុំ សង្កាត់ដើម្បីសុំកាត់មួយផ្នែក ឬ ទាំងអស់នៃប្រាក់ឧបត្ថម្ភរបស់សមាជិកក្រុមប្រឹក្សាឃុំ សង្កាត់ណាម្នាក់ ដែលទទួលបានវិន័យស្តីបន្ទោសក្នុងអង្គប្រជុំក្រុមប្រឹក្សាឃុំ សង្កាត់នោះរួចហើយ ប៉ុន្តែសមាជិកក្រុមប្រឹក្សាឃុំ សង្កាត់រូបនោះ នៅតែបន្តប្រព្រឹត្តកំហុសតទៅទៀត ។

ក្នុងករណីដែលសមាជិកក្រុមប្រឹក្សាឃុំ សង្កាត់ណាម្នាក់មិនអនុវត្តតាមបទប្បញ្ញត្តិណាមួយ ឬ ច្រើននៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ឬ ប្រព្រឹត្តផ្ទុយពីបទបញ្ជាផ្ទៃក្នុងនៃក្រុមប្រឹក្សាឃុំ សង្កាត់របស់ខ្លួន សមាជិកក្រុមប្រឹក្សាឃុំ សង្កាត់រូបនោះនឹងទទួលបានវិន័យជាបឋម ដោយការស្តីបន្ទោសក្នុងអង្គប្រជុំក្រុមប្រឹក្សា ឃុំ សង្កាត់របស់ខ្លួនដោយមានកំណត់ហេតុច្បាស់លាស់ ។ ក្រុមប្រឹក្សាឃុំ សង្កាត់ត្រូវបញ្ជូនកំណត់ហេតុនេះជាបន្ទាន់ទៅអភិបាលខេត្ត ក្រុង ដើម្បីធ្វើការស៊ើបអង្កេត និង វាយតម្លៃ ។

បន្ទាប់ពីបានទទួលវិន័យខាងលើនេះហើយ ប៉ុន្តែសមាជិកក្រុមប្រឹក្សាឃុំ សង្កាត់រូបនោះនៅតែ បន្តប្រព្រឹត្ត កំហុស ក្រុមប្រឹក្សាឃុំ សង្កាត់ត្រូវស្នើទៅអភិបាលខេត្ត ក្រុងដើម្បីស្នើសុំកាត់មួយផ្នែក ឬ ទាំងអស់នូវប្រាក់ឧបត្ថម្ភ របស់សមាជិកក្រុមប្រឹក្សាឃុំ សង្កាត់រូបនោះ ។

ក្នុងករណីអនុវត្តរូបភាពវិន័យទាំងពីរខាងលើរួចហើយ ប៉ុន្តែសមាជិកក្រុមប្រឹក្សាឃុំសង្កាត់រូបនោះនៅតែមិនរាង ចាល ក្រុមប្រឹក្សាឃុំ សង្កាត់អាចបញ្ឈប់ជននោះពីមុខតំណែងជាសមាជិកក្រុមប្រឹក្សាឃុំ សង្កាត់ ដោយការ បោះឆ្នោតតាមសម្លេងភាគច្រើនដាច់ខាតនៃសមាជិកក្រុមប្រឹក្សាឃុំ សង្កាត់ទាំងមូល ។

អភិបាលខេត្ត ក្រុងត្រូវធ្វើការស៊ើបអង្កេតដើម្បីវាយតម្លៃថា ក្រុមប្រឹក្សាឃុំ សង្កាត់បានអនុវត្តត្រឹមត្រូវ តាមនីតិវិធីនេះ ។

**ប្រការ៣០.-**

អភិបាលខេត្ត ក្រុងត្រូវសំរេចអំពីការបាត់បង់សមាជិកភាពរបស់សមាជិកក្រុមប្រឹក្សាឃុំ សង្កាត់ ដោយ មូលហេតុណាមួយដូចខាងក្រោម ៖

- សាមីខ្លួនទទួលមរណភាព
- សាមីខ្លួនបាត់បង់សម្បទារិដ្ឋាជីវៈខាងផ្លូវចិត្ត ឬ ផ្លូវកាយដោយមានការបញ្ជាក់ពីក្រសួង ឬ ស្ថាប័ន មានសមត្ថកិច្ច
- សាមីខ្លួនសុំលាលែងជាលាយលក្ខណ៍អក្សរពីសមាជិកក្រុមប្រឹក្សា ឃុំ សង្កាត់
- សាមីខ្លួនត្រូវតុលាការផ្តន្ទាទោសដាក់ពន្ធនាគារពីបទឧក្រិដ្ឋ ឬ បទមជ្ឈិមណាមួយ
- សាមីខ្លួនត្រូវបានបណ្តេញចេញដោយប្រព្រឹត្តផ្ទុយនឹងបទបញ្ជាផ្ទៃក្នុង តាមលក្ខខណ្ឌដែលបានកំណត់ក្នុងច្បាប់ និង នីតិវិធីបទដ្ឋានពាក់ព័ន្ធ
- សាមីខ្លួនបាត់បង់សមាជិកភាពពីគណបក្សនយោបាយរបស់ខ្លួន ។

**ប្រការ៣១.-**

ក្នុងករណីដែលមានភស្តុតាងជាក់លាក់ថា សមាជិកក្រុមប្រឹក្សាឃុំ សង្កាត់ណាម្នាក់បាត់បង់សមាជិកភាព របស់ខ្លួន ដោយហេតុផលណាមួយក្នុងចំណោមហេតុផលដូចមានចែងក្នុងប្រការ ៣០ នៃប្រកាសនេះ អភិបាល ខេត្ត ក្រុងត្រូវធ្វើសេចក្តីរាយការណ៍ជាបន្ទាន់ជូនដល់រដ្ឋមន្ត្រីក្រសួងមហាផ្ទៃ ដើម្បីស្នើដាក់សមាជិកក្រុមប្រឹក្សា ឃុំ សង្កាត់ថ្មីជំនួសស្របតាមច្បាប់ និង នីតិវិធីដែលបានកំណត់ ។

**ប្រការ៣២.-**

អភិបាលខេត្ត ក្រុងត្រូវបញ្ជូនទៅអាជ្ញាធរតុលាការ ឬ នគរបាលជាតិ និង ក្រសួងមហាផ្ទៃនូវសេចក្តី រាយការណ៍ ឬ ការប្តឹងតវ៉ាណាមួយដែលបញ្ជាក់ថា សេចក្តីសំរេច ឬ សកម្មភាពរបស់ក្រុមប្រឹក្សាឃុំ សង្កាត់

សមាជិកក្រុមប្រឹក្សាឃុំ សង្កាត់ ស្ទើរឃុំ សង្កាត់ បុគ្គលិកនៃក្រុមប្រឹក្សាឃុំ សង្កាត់ បានប្រព្រឹត្តនូវបទឧក្រិដ្ឋ ឬ បទមជ្ឈិម ។

អភិបាលខេត្ត ក្រុងត្រូវតាមដានអោយបានជិតដល់នូវបញ្ហាខាងលើនេះ និង រាយការណ៍អំពីលទ្ធផល នៃដំណោះស្រាយជូនរដ្ឋមន្ត្រីក្រសួងមហាផ្ទៃ ។

**ជំពូកទី៥**

**អំពីការគ្រប់គ្រងឃុំ សង្កាត់ដែលទើបបង្កើតថ្មី និង ឃុំ សង្កាត់ដែលត្រូវប្រែក្លាយត្រូវវិសាយ**

**ប្រការ៣៣.-**

អភិបាលខេត្ត ក្រុងត្រូវធានាចាត់ចែងកិច្ចការជាបណ្តោះអាសន្ន ចំពោះឃុំ សង្កាត់ដែលទើបបង្កើតថ្មី និងឃុំ សង្កាត់ដែលក្រុមប្រឹក្សាត្រូវវិសាយ ។

**ប្រការ៣៤.-**

អភិបាលខេត្ត ក្រុងត្រូវតែងតាំងបុគ្គល ឬ គណៈកម្មការជាបន្ទាន់ ដើម្បីចាត់ចែងកិច្ចការឃុំ សង្កាត់ ដូចមានចែងក្នុងប្រការ ៣៣ នៃប្រកាសនេះ ។

អភិបាលខេត្ត ក្រុងត្រូវធ្វើការពិគ្រោះយោបល់ជាមួយនាយកដ្ឋានរដ្ឋបាលមូលដ្ឋាននៃក្រសួងមហាផ្ទៃ ដើម្បីលើកយោបល់ជូនរដ្ឋមន្ត្រីក្រសួងមហាផ្ទៃពិនិត្យ និង សំរេចអំពីការងាររបស់បុគ្គល ឬ គណៈកម្មការនោះ ។

ការកំណត់ការងារនេះ ៖

- ត្រូវផ្អែកលើច្បាប់ស្តីពីការគ្រប់គ្រងរដ្ឋបាល ឃុំ សង្កាត់ និង លិខិតបទដ្ឋានពាក់ព័ន្ធនានា
- ត្រូវគ្រប់គ្រងកិច្ចការប្រចាំថ្ងៃ របស់ឃុំ សង្កាត់តែប៉ុណ្ណោះ
- មិនអាចអនុម័តលើផែនការអភិវឌ្ឍន៍ និង ថវិកាឃុំ សង្កាត់ ឬ ចុះកិច្ចសន្យា ឬ សកម្មភាពណាមួយ

ដែលរំលោភលើសិទ្ធិអំណាចរបស់ឃុំ សង្កាត់ ដោយគ្មានការយល់ព្រមជាលាយលក្ខណ៍អក្សរជាមុនពីអភិបាល ខេត្ត ក្រុងបានឡើយ ។

**ជំពូកទី៦**

**អំពីការវិសាយក្រុមប្រឹក្សាឃុំ សង្កាត់ និង ការគ្រប់គ្រងឃុំ សង្កាត់ជាបណ្តោះអាសន្ន**

**ប្រការ៣៥.-**

អភិបាលខេត្ត ក្រុងត្រូវរាយការណ៍ និង ផ្តល់អនុសាសន៍ដល់រដ្ឋមន្ត្រីក្រសួងមហាផ្ទៃ មុនពេលដែល រដ្ឋមន្ត្រីក្រសួងមហាផ្ទៃធ្វើការវិសាយក្រុមប្រឹក្សាឃុំ សង្កាត់ដោយយោងតាមមាត្រា៥៧ ឬ មាត្រា៥៨ នៃច្បាប់

ស្តីពីការគ្រប់គ្រងរដ្ឋបាលឃុំ សង្កាត់ ។

ករណីដែលរដ្ឋមន្ត្រីក្រសួងមហាផ្ទៃរំសាយក្រុមប្រឹក្សាឃុំ សង្កាត់យោងតាមមាត្រា៥៧ ឬ ៥៨ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ហើយអាណត្តិដែលនៅសល់របស់ក្រុមប្រឹក្សាឃុំ សង្កាត់ មានរយៈពេលមិនលើសពី១៨០ថ្ងៃ គិតចាប់ពីថ្ងៃរំសាយក្រុមប្រឹក្សាឃុំ សង្កាត់ អភិបាលខេត្ត ក្រុង ត្រូវធ្វើសេចក្តីរាយការណ៍ជូនរដ្ឋមន្ត្រីក្រសួងមហាផ្ទៃ ហើយការបោះឆ្នោតឡើងវិញនៅឃុំ សង្កាត់នោះមិនត្រូវរៀបចំឡើយ ។

ករណីដែលរដ្ឋមន្ត្រីក្រសួងមហាផ្ទៃរំសាយក្រុមប្រឹក្សាឃុំ សង្កាត់ដោយយោងតាមមាត្រា៥៧ ឬ មាត្រា៥៨ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ហើយអាណត្តិដែលនៅសល់របស់ក្រុមប្រឹក្សាឃុំ សង្កាត់លើសពី ១៨០ ថ្ងៃ គិតចាប់ពីកាលបរិច្ឆេទនៃការរំសាយក្រុមប្រឹក្សាឃុំ សង្កាត់ អភិបាលខេត្ត ក្រុងត្រូវស្នើសុំទៅរដ្ឋមន្ត្រីក្រសួងមហាផ្ទៃ អោយកំណត់កាលបរិច្ឆេទ នៃការបោះឆ្នោតឡើងវិញ ។

**ប្រការ៣៦. -**

ក្នុងករណីដែលអាណត្តិនៅសល់របស់ក្រុមប្រឹក្សាឃុំ សង្កាត់មានរយៈពេលលើសពី ១៨០ថ្ងៃ អភិបាលខេត្ត ក្រុងត្រូវតែងតាំងបុគ្គល ឬ គណៈកម្មការជាបន្ទាន់ដើម្បីចាត់ចែងកិច្ចការជាបណ្តោះអាសន្ននៅឃុំ សង្កាត់ដែលបានរំសាយក្រុមប្រឹក្សារហូតដល់ការបោះឆ្នោតឡើងវិញអាចប្រព្រឹត្តទៅបាន ។

អភិបាលខេត្ត ក្រុងត្រូវកំណត់ការងាររបស់បុគ្គល ឬ គណៈកម្មការនោះ តាមលក្ខខណ្ឌ ដូចមានចែងក្នុងប្រការ ៣៤ នៃប្រកាសនេះ ។

**ប្រការ៣៧. -**

ក្នុងករណីដែលអាណត្តិនៅសល់របស់ក្រុមប្រឹក្សាឃុំ សង្កាត់មានរយៈពេលមិនលើសពី ១៨០ ថ្ងៃ អភិបាលខេត្ត ក្រុងត្រូវតែងតាំងបុគ្គល ឬ គណៈកម្មការជាបន្ទាន់ដើម្បីចាត់ចែងកិច្ចការឃុំ សង្កាត់ជាបណ្តោះអាសន្នរហូតដល់ក្រុមប្រឹក្សាឃុំ សង្កាត់ថ្មី ត្រូវបានបោះឆ្នោតជ្រើសរើសឡើងនាអាណត្តិបន្ទាប់ ។

អភិបាលខេត្ត ក្រុងត្រូវកំណត់ការងាររបស់បុគ្គល ឬ គណៈកម្មការនោះតាមលក្ខខណ្ឌ ដូចមាន ចែងក្នុងប្រការ៣៤ នៃប្រកាសនេះ ។

**ជំពូកទី៧**

**អំពីដំណោះស្រាយជម្លោះ**

**ប្រការ៣៨. -**

អភិបាលខេត្ត ក្រុងត្រូវសម្របសម្រួលរវាងឃុំ សង្កាត់ពីរ ឬ ច្រើន អំពីបញ្ហាណាមួយដែលមានភាពប្រទាញប្រទង់ ឬ មានជម្លោះជាមួយគ្នាហើយដែលឃុំ សង្កាត់ទាំងនោះមិនអាចដោះស្រាយបាន ។

ការដោះស្រាយរបស់អភិបាលខេត្ត ក្រុងត្រូវឈរលើមូលដ្ឋាននៃការគោរពនូវផលប្រយោជន៍ទាំង  
សងខាង ។

អភិបាលខេត្ត ក្រុងត្រូវសហការ និង ពិគ្រោះយោបល់ជាមួយក្រសួង ស្ថាប័ន ឬ ភ្នាក់ងារពាក់ព័ន្ធ  
ដើម្បីដោះស្រាយបញ្ហាដែលមានភាពប្រទាញប្រទង់ ឬ មានជម្លោះពាក់ព័ន្ធនឹង ការធ្វើប្រតិភូកម្មអំណាចរបស់រដ្ឋ  
ចំពោះឃុំ សង្កាត់ ឬ សេចក្តីសម្រេច ឬ សកម្មភាពរបស់ក្រសួង ស្ថាប័ន ឬ ភ្នាក់ងារទាំងនោះ ។

**ប្រការ៣៩. -**

ក្នុងករណីដែលអភិបាលខេត្ត ក្រុងបានដោះស្រាយបញ្ហាណាមួយដែលមានភាពប្រទាញប្រទង់ ឬ មាន  
ជម្លោះជាមួយគ្នា លើមូលដ្ឋាននៃការធានានូវប្រយោជន៍សំរាប់គ្រប់ភាគី និង អ្នកពាក់ព័ន្ធទាំងអស់ហើយ  
អភិបាលខេត្ត ក្រុងត្រូវធ្វើសេចក្តីរាយការណ៍ជូនរដ្ឋមន្ត្រីក្រសួងមហាផ្ទៃ ។

**ប្រការ៤០. -**

ក្នុងករណីដែលបញ្ហាណាមួយមានភាពប្រទាញប្រទង់ ឬ មានជម្លោះជាមួយគ្នា ក្រោយពីបានដោះស្រាយ  
ហើយ តែគូភាគី និង អ្នកដែលពាក់ព័ន្ធនៅតែមិនស្រួលច្រឡំជាមួយគ្នា អភិបាលខេត្ត ក្រុងត្រូវធ្វើសេចក្តី  
រាយការណ៍អំពីបញ្ហាទាំងនោះ និង ផ្តល់អនុសាសន៍ដល់រដ្ឋមន្ត្រីក្រសួងមហាផ្ទៃ ដើម្បីបន្តដោះស្រាយ ។

**ជំពូកទី៨**

**អំពីការធ្វើអន្តរាគមន៍**

**ចំពោះការធ្វើវិសហមជ្ឈការអំណាចរបស់រដ្ឋ**

**ប្រការ៤១. -**

អភិបាលខេត្ត ក្រុងត្រូវធ្វើការពិនិត្យបញ្ជាក់គ្រប់កិច្ចព្រមព្រៀង ឬ ការងារដែលស្នើឡើងដោយក្រសួង  
ស្ថាប័ន ឬ ភ្នាក់ងាររបស់រាជរដ្ឋាភិបាលក្នុងការធ្វើប្រតិភូកម្មអំណាច ឬ ការទទួលខុសត្រូវឱ្យដល់ឃុំ សង្កាត់បាន  
អនុវត្តត្រឹមត្រូវតាមលក្ខខណ្ឌដែលកំណត់ដោយគណៈកម្មាធិការជាតិគាំទ្រឃុំ សង្កាត់ ។

អភិបាល ខេត្ត ក្រុងត្រូវបដិសេធគ្រប់កិច្ចព្រមព្រៀង ឬ ការងារដែលបានស្នើឡើងមិនស្របនឹងលក្ខខណ្ឌ  
ដែលកំណត់ដោយគណៈកម្មាធិការជាតិគាំទ្រឃុំ សង្កាត់ ហើយត្រូវផ្តល់ព័ត៌មានដល់ក្រុមប្រឹក្សាឃុំ សង្កាត់ ។

បន្ទាប់ពីបានពិនិត្យ និង បញ្ជាក់ចំពោះកិច្ចព្រមព្រៀងការងារដែលបានស្នើឡើងមានលក្ខណៈត្រឹមត្រូវ  
រួចហើយ អភិបាលខេត្ត ក្រុងត្រូវផ្តល់ព័ត៌មានដល់ក្រុមប្រឹក្សាឃុំ សង្កាត់ ។

**ប្រការ៤២. -**

ក្នុងការធ្វើប្រតិភូកម្មអំណាចរដ្ឋដល់ក្រុមប្រឹក្សាឃុំ សង្កាត់ អភិបាលខេត្ត ក្រុងត្រូវ

- ត្រួតពិនិត្យការអនុវត្តនីតិវិធីព្រមព្រៀងការងារ ដែលក្រសួង ស្ថាប័ន ឬភ្នាក់ងាររបស់រាជរដ្ឋាភិបាល បានយល់ព្រមប្រគល់ឱ្យឃុំ សង្កាត់ និង ធានាឱ្យមានការប្រគល់នូវធនធាន សមត្ថភាព និង កម្លាំងសមស្រប

- ធ្វើសេចក្តីរាយការណ៍អំពីកងខ្វះខាតរបស់ក្រសួង ស្ថាប័ន ឬ ភ្នាក់ងាររបស់រាជរដ្ឋាភិបាលដែលបានធ្វើ ប្រតិភូកម្មអំណាចឱ្យដល់ឃុំ សង្កាត់ជូនគណៈកម្មាធិការជាតិ គាំទ្រឃុំ សង្កាត់ និង ក្រសួងមហាផ្ទៃ ព្រមទាំងក្រសួង ស្ថាប័ន ឬ ភ្នាក់ងាររបស់រាជរដ្ឋាភិបាល

- ផ្តល់អនុសាសន៍ដល់ក្រសួងមហាផ្ទៃ និង ក្រសួង ស្ថាប័ន ឬ ភ្នាក់ងាររបស់រាជរដ្ឋាភិបាល អំពីការ ផ្លាស់ប្តូរ ឬ ការកែសម្រួលលើកិច្ចព្រមព្រៀងនានា ។

**ប្រការ៤៣. -**

ក្នុងករណីដែលមានស្រុក ខណ្ឌ ឃុំ សង្កាត់ ឬ ភូមិចូលរួមក្នុងកម្មវិធី ឬ គម្រោងនានារបស់រដ្ឋ ហើយ ដែលមានការសម្រេចពីគណៈកម្មាធិការជាតិគាំទ្រឃុំ សង្កាត់ ដើម្បីនឹងធ្វើសមាហរណកម្មកម្មវិធី ឬ គម្រោងទាំង នោះទៅក្នុងប្រព័ន្ធគ្រប់គ្រងថ្មីនៃឃុំ សង្កាត់ អភិបាលខេត្ត ក្រុងត្រូវត្រួតពិនិត្យ និង ធានាឱ្យមានការផ្ទេរ និង ការអនុវត្តនីតិវិធីបានត្រឹមត្រូវនូវការទទួលខុសត្រូវ មុខងារ និង ប្រារម្ភសម្បត្តិ ពីកម្មវិធី ឬ គម្រោងទាំងនោះដល់ ក្រុមប្រឹក្សាឃុំ សង្កាត់ ។

**ប្រការ៤៤. -**

អភិបាលខេត្ត ក្រុងត្រូវធ្វើការពិនិត្យ និង វាយតម្លៃមុននឹងធ្វើសេចក្តីរាយការណ៍ និង ផ្តល់អនុសាសន៍ ដល់ គណៈកម្មាធិការជាតិគាំទ្រឃុំ សង្កាត់ និង ក្រសួងមហាផ្ទៃ នូវ ៖

- កិច្ចព្រមព្រៀង ឬ កម្មវិធី ឬ គម្រោង នានា ឬ ការចាត់ចែងណាមួយដោយអង្គការមិនមែនរដ្ឋាភិបាល ជាតិ និង អន្តរជាតិ
- ការចាត់ចែងណាមួយមុនការបោះឆ្នោតលើកទី ១ នេះ ហើយដែលមិនទាន់បានពិភាក្សាគ្នា ក្នុងការធ្វើ សមាហរណកម្មទៅក្នុងប្រព័ន្ធគ្រប់គ្រងថ្មី ឬ ការសម្របសម្រួលជាមួយប្រព័ន្ធគ្រប់គ្រងថ្មីនៃឃុំ សង្កាត់ដោយ គណៈកម្មាធិការជាតិគាំទ្រឃុំ សង្កាត់ ។

**ជំពូកទី៩**

**អំពីការបង្កើត ការលុបចោល ការកែប្រែប្រែប្រែ និង  
និង ការប្តូរឈ្មោះរបស់ឃុំ សង្កាត់**

**ប្រការ៤៥. -**

អភិបាលខេត្ត ក្រុងត្រូវធ្វើសេចក្តីរាយការណ៍ និង ផ្តល់អនុសាសន៍ជូនគណៈកម្មាធិការជាតិ គាំទ្រឃុំ សង្កាត់ និង ក្រសួងមហាផ្ទៃនូវសំណើ ឬ សំណូមពរនានាអំពីការបង្កើត ការលុបចោល ការកែប្រែប្រែប្រែ ឬ ការប្តូរឈ្មោះរបស់ឃុំ សង្កាត់ ។

**ប្រការ៤៦. -**

អភិបាលខេត្ត ក្រុងត្រូវធ្វើសេចក្តីរាយការណ៍និងផ្តល់អនុសាសន៍ ជូនគណៈកម្មាធិការជាតិគាំទ្រឃុំ សង្កាត់ និង ក្រសួងមហាផ្ទៃ អំពីផលលំបាកនានាដែលបណ្តាលមកពីការបង្កើត ការលុបចោល ការកែប្រែ ព្រំប្រទល់ ឬ ការប្តូរឈ្មោះរបស់ឃុំ សង្កាត់ ដែលបានស្នើឡើងដោយក្រុមប្រឹក្សាឃុំ សង្កាត់រួម ឬ ដោយអភិបាល ស្រុក ខណ្ឌ រួមមានការចាត់ចែងកិច្ចសន្យាសំខាន់ៗ រចនាសម្ព័ន្ធ និង ប្រពន្ធ អំណាច និង មុខងារ ការចាត់ចែង ហិរញ្ញវត្ថុ និង ថវិកា ព្រមទាំងបុគ្គលិក ។

**ជំពូកទី១០**

**អំពីមោឃភាពនៃដីកា ឬ សេចក្តីសម្រេចរបស់ក្រុមប្រឹក្សាឃុំ សង្កាត់**

**ប្រការ៤៧. -**

ក្នុងករណីពិនិត្យឃើញថា សេចក្តីសម្រេច ឬ ដីកាលាមួយរបស់ក្រុមប្រឹក្សាឃុំ សង្កាត់ ផ្ទុយនឹង រដ្ឋធម្មនុញ្ញ ច្បាប់ ព្រះរាជក្រឹត្យ អនុក្រឹត្យ ប្រកាស ឬ លិខិតបទដ្ឋាននានា អភិបាលខេត្ត ក្រុងត្រូវធ្វើសំណើជា បន្ទាន់មករដ្ឋមន្ត្រីក្រសួងមហាផ្ទៃ ដើម្បីប្រកាសមោឃៈភាពជាលាយលក្ខណ៍អក្សរដល់ក្រុមប្រឹក្សាឃុំ សង្កាត់ សាមី និង ផ្សព្វផ្សាយជាសាធារណៈ ។

**ជំពូកទី១១**

**អំពីអន្តរប្បញ្ញត្តិ**

**ប្រការ៤៨. -**

អភិបាលខេត្ត ក្រុងត្រូវធ្វើសេចក្តីរាយការណ៍ជូនដល់រដ្ឋមន្ត្រីក្រសួងមហាផ្ទៃអំពីឃុំ សង្កាត់ដែលពុំមាន លក្ខណៈសម្បត្តិគ្រប់គ្រាន់ដើម្បីអនុវត្តនយោបាយវិមជ្ឈការ ដើម្បីធ្វើការកំណត់អំពីរបបគ្រប់គ្រងរដ្ឋបាល អន្តរកាលចំពោះឃុំ សង្កាត់នោះ បន្ទាប់ពីបានសម្រេចដោយគណៈកម្មាធិការជាតិគាំទ្រឃុំ សង្កាត់ ។

ការកំណត់របបគ្រប់គ្រងរដ្ឋបាលអន្តរកាលនេះ ត្រូវអនុវត្តដូចមាត្រា ៣៤ នៃប្រកាសនេះ ។

**ជំពូកទី១២**

**អំពីអវសានប្បញ្ញត្តិ**

**ប្រការ៤៩. -**

បទប្បញ្ញត្តិទាំងឡាយណាដែលមានខ្លឹមសារផ្ទុយនឹងប្រកាសនេះ ត្រូវចាត់ទុកជានិរាករណ៍ ។

ប្រការ ៥០.-

ប្រកាសនេះមានប្រសិទ្ធិភាពអនុវត្តចាប់ពីថ្ងៃចុះហត្ថលេខានេះតទៅ

រាជធានីភ្នំពេញ ថ្ងៃទី ១៩ ខែ មេសា ឆ្នាំ ២០០២



ចម្លងជូន

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- សមាជិក "គ.យ.ស."
- ក្រសួងស្ថាប័នពាក់ព័ន្ធ
- សាលារដ្ឋាភិបាល
- ឯកសារ-កាលប្បវត្តិ

55 392 ឃុំ. បាត់ដំបង